

मुंघ अयाणी पैईयड़े क्यों करि हरि दर्शन पिखे ।
 हरि प्रभ अपनी कृपा करे त गुरुमुख साहुरड़े कम सिखे ।
 हरि मति सति मेरे बाबुला हरि जन मिलि जज सुहंदी ।
 पेवकड़े हरि जपि सुहेली विचि साहुरड़े खरी सुहंदी ।
 विहाहु हुआ मेरे बाबुला गुरुमुखि हरि प्रीतमु पाया सुखि वसंदी ।
 अज्ञान अंधेरा कटिया गुरु ज्ञान प्रचंड बलाया ।
 हरि प्रभु मेरे बाबुला हरि देवहु दान में द्राजो ।
 अमृत नामु कपड़ो सोभ देवहु जितु संवरहु मेरा काजो ।
 सदा सुख बसें सियाराम मेरे बाबुला पिर धन मिलि वेलि वसंदी ।
 जुगह जुग जीवे जानिकि चंद्र जानी मिलि पीड़ी गुरु चलंदी ॥

कृपा निधान साहिब मिठिड़ा फरिमाइनि था : बोलिणा सत्
 श्री वाहगुरु ! कृपा निधान साहिब मिठिड़ा एकांति में
 पंहिजे प्यारे सतिगुरु देव सां विरुंह करे रहिया आहिनि । सुन्दर
 नदी अ जो किनारो आहे । चौधारी साई छब्रि छाई पई आहे,
 जल में अनंत कमल टिड़ियल आहिनि जिनिते भंवरा गुंजार करे

रहिया आहिनि वृक्षनि जी पंगति में पक्षुनि जा मधुर आलाप थी
रहिया आहिनि, उते आनंद सां सतिगुर देव बृजमानु आहिनि ।
साईं मिठिड़ा अगियां वेही हथ जोड़े विनय करे रहिया आहिनि ।

बाबल साईं ! कृपा करे समुझायो त हीय अयाणी स्त्री
पेकनि में कहिड़ी अ तरह प्रियतम खे पिसंदि ईदी । (हीउ
संसारु जीव जा पेका आहिनि जेका घोट खे घणो पिसंदि ईदी
आहे तंहि वटि ई घोटु पेकनि में हर हर ईदो आहे ।) हे नाथ !
जीवु कहिड़ा गुण धारे जो प्रियतमु प्रभु हर हर सार लहण
अचेसि । मूं खे पंहिजी मति कान्हें, तवहां ई शुभ मति दियो त
कहिड़ा गुण धारियां जो वर खे वणां । (हीउ संसारु कूड़ा पेका
आहिनि, सचा पेका सतिगुर जी शरणि आहे, जीअ रूपी मारुई
अ खे संसार रूपी उमरु चोराए वियो आहे ।) मिठा बाबा ! हीअ
अबाली स्त्री पेकनि में कीअ पंहिजे प्रियतम जो दर्शनु पाईदी ।
सतिगुर कृपा करे चयो त : बचा ! इनमें बिनि गालिहनि जो
ध्यानु रखिणो आहे त हिकु त उहो घोटु राजा पाण कृपालु थिए
इयें भायें त हीअ मुंहिजी आहे, मुंहिजे पलइ लगी आहे । गण
गोत न करे, जहिड़ी आहे मां सार लहांसि । बियो त सतिगुर देव
जी शरणि में रही साहुरे घर जा कार्य करणु सिखे । पोइ प्रियतमु

बुधंदो त पेकनि में भी सदां मुंहिजी तार अथसि त सोचींदो त
वेचारी मुंहिजी ओन में सभु कमु भुलाए मूं खे प्रसन्न करण जा
सबक थी सिखे । पर उहो बि तदहीं थो थिए जदहीं पाण प्रभू
हृदय में प्रेरिणा थो करे, छो त प्रभू कृपा खां सवाइ सचे सतिगुर
जी शरणि न थी प्राप्त थिए सतिगुरु देवु मिले त ज़ाणिजे त हाणे
प्रभू अ मूं खे पंहिजनि में गणियो आहे ।

‘बिनु हरि कृपा मिलहि नंहि संता ।’

‘उमा संत समागम सम न लाभ कछु आन ।’

प्रभू कृपा सां ई सतिगुर देव जी शरणि प्राप्त थी थिये ।
(पंहिजनि में गणणु भी महा सौभाग्य आहे । मिठी स्वामिनि
सहेलियुनि खे वृह व्याकुलता में चयो त सखी ! तवहां धीरज
जा चवन आहे थियूं, मुंहिजूं हितकारी आहियो पर मूं खे रुगो
इहा को पक दिए त प्रियतमु हाणे मथुरा में बि पंहिजनि सुहृदनि
में गणे थो ।) भगुवंत कृपा सां ई सतिगुरु मिले थो ऐं सतिगुर कृपा
सां सतिसंगु ऐं सेवा जो सौभाग्यु मिले थो पर जीवु तदहीं
सफलु थींदो जदहीं मन मति छदे आज्ञा में अनुकूलु थी हलंदो ।
सतिगुर वटि रही साहुरे घर जा कार्य सिखे । उहे कार्य कहिड़ा

आहिनि, कींअ प्रियतम सां मिलिजे, कींअ गाल्हाइजे, कींअ ऐं
कहिड़ी सेवा कजे, कींअ निष्कामु ऐं निष्कपटु थी हलिजे, कींअ
प्रियतम जे परिकर में निमाणो थी हलिजे, इन्हनि खे सिखे ।
सतिगुर जो घरु प्रियतम जे प्यार जी पाठशाला आहे । जेतिरो
सतिगुर वटि वेझो ऐं गहिरो थींदो ओतिरो प्रियतम वटि वजण
में संहिजु थींदुसि । चाचा वृन्दावनदास कृपा करे चवंदो आहे त
युगल सरकार जो दर्शनु आनंदु बृज जो जीवनु आहे, मिठी
अमड़ि ते दर ते एतिरी त भीड़ आहे ज़णु गंगा माता जे दर्शन
पान लाइ कुम्भ जो मेलो लगो पियो आहे । युगल जी रूप माधुरी
अ सभिनी जे मन, नैननि, प्राणनि खे मोहे छदियो आहे, कंहि खे
भी घरि विहणु न थो वणे । मां उहो अपूर्व आनंदु इन करे पातो
आहे जो पंहिजे सतिगुर साईं अ श्री हरिवंश महाप्रभू अ प्रिया
प्रियतम खे अहिड़ा मिठा सुठा लाद लदाया आहिनि जो युगलधणी
रीझी करे उन साहिब जे सेवकनि खे भी पंहिजूं मधुर लीलाऊं
देखारीनि था ज़णु सनेह जो लहिणो था लाहीनि । (बलिहारु
बलिहारु इन बोलनि तां ।)

मिठा बाबा ! मां त इयें थी समुझां त पाण प्रीतमु ई
सतिगुर जो रूपु धारणु करे पंहिजे मिलण ऐं सेवा जा सबक थो

सेखारे । मोर मुकुट धारी प्रभू, पगिड़ी ऐं डिघो चोलो पहिरे महंतु
थो बणिजे ऐं सभिनी खे पंहिजे राह ते थो हलाए ।

हरी सति, उहो प्रियतमु भी सति आहे, इन करे सतिगुर
रूपु भी सति आहे, वरी सचिड़ा आहिनि उहे प्रेमी संत जेके
प्रियतम सां जाजी थी जीव रूपु कंआरि खे वठण ईंदा । इन्ही
करे श्री नाभा थो चवे : ‘हरि गुर दासनि सों सांचो सोई भक्तु
सही है ।’ इष्ट देव, सतिगुर देव ऐं बिन्हीं जे सेवकनि सां जो
सचो थिए थो साईं सचो । जे तमामु वदी श्रद्धा न थिए तदहीं
बि छलु कपटु ईर्षा न करे । ईश्वरु अनादि काल खां सति आहे ।
उन सति सां नाते वारो सतिगुरु देवु सति आहे । उन मुंहिजे
प्रीतम सां हरी भक्तनि जी ज़ज सदां सोभ्या थी पाए छो त
भगुवानु दिलि दूलहु आहे इन्ही अ करे भक्त बि नितु ज़ाजी
आहिनि । हिकिड़ो प्रीतमु प्रभू अनंत रूप धारे अनंत खेल थो
करे । पर इहा ज़ज भी तदहीं सोभारी थींदी जदहीं प्रीतमु प्रसन्नु
थी वठण लाइ ईंदो जदहीं पेकनि में हरी नामु जपे मन खे
सबाझो सुहेलो उजालो करे प्रीतम में लगाए, पेकनि में ई
प्रियततम जी सुहेली थी थिए; पोइ साहुरनि में तमामु सुठी
वणंदी, सभु आदुरु कंदसि ।

सतिगुरु देव जीव खे नाम सां परिणाए थो, उन सां जेतिरो
प्रेमु वधाइबो ओतिरो जल्दु नामी नामु दिव्य रूपु धारे जीव सां
मिलंदो । सतिगुरु देव जी दाति प्रीतम जो नामु खासि मुंहिजो
आहे । इयें समुझे त हिन में ब्रियो को भागीदारु न आहे, क्रोड़
कल्पनि ताई मुंहिजी निज सम्पति आहे, इहोई मुंहिजो सुहागु,
इहोई सौभाग्यु आहे, हाणे रुगो दिलि लगाए उन खे रटियां ।
(जेद्री दाति आहे तेदो कदुरु भी हुजे; के श्रधालू चवंदा आहिन
त सतिगुरु साई असां जो साक्षात भगुवानु आहे उहो मिलियो
आहे त हाणे ब्रियो कुझु करिणो ई न आहे पर श्री स्वामी
अखण्डानंद चवनि था — उहे भुलल आहिनि । ईश्वरु ज़ाणणु
आलसी थियण लाइ न आहे, जेदो वदो ज़ाणे ओदो वदो नीहुं
निबाहे, सेवा करे, ओदो हृदय में आनंदु हुलासु प्राप्त करे ।
जदहीं साई भगुवंतु आहे त पोइ उन खां हिकु पलु परे थियणु
भी केदो वदो घाटो आहे । प्रभू असां लाइ सतिगुरु रूपु थी अचे
ऐं असीं पासो करे संसार में मगनु थियूं, उहो मन जो छलु ऐं
बहानो आहे, उन खां पाण खे बचाइजे ।) पेकनि में हरी नामु जपे
लालन जे लाइकु बणिजु । अनुराग जो वधणु जुवानी आहे । जीव
रूपी कुंआरि जी जुवानी ऐं लगनि बुधी पाण प्रीतमु जल्दु विहांव

जो सायो कंदो, प्रीतम सां मिलंदी त रगूं बि ठरी पवंदसि ।
सोचींदी त हाय हाय बलिहारु वजां पंहिजे प्यारे सतिगुर देव तां,
जंहि जी कृपा सां टिन्हीं लोकनि जो नाथु भतारु थी मिलियो
आहे । वरी जदहीं साहुरे घर में प्रीतम जा लाद प्यार हर्ष उमंग
दिसंदी त पंहिजे सतिगुर बाबल खे केद्रियूं आशीशूं दींदी ।

हिन भाग भरिए जो सचे भगुवंत सां सम्बंधु थियो, हरी
प्रीतमु मिलियो जो अविनाशी दूलहु आहे उन जे घर में रही भी
सतिगुर देव जी कृपा खे हर हर यादि करे तदहीं सुखी रहंदी,
छोत सतिगुरु जीव जो पिता आहे त भगुवान जो भी पिता आहे
इन करे केद्रो बि भगुवंत खे वणी वजे तदहीं भी सतिगुर देव जे
अदब, शील, सनिमुखता में पेरु पोइते न करे छो त प्रभू अ खे
भरी सतिगुर जी कृपा पात्र थियण करे कबूलु थी आहे । प्रीतम
खेसि कुलवंतु ज़ाणी कबूलु कयो आहे त संदसि धर्म आहे त
कुलिवंतियुनि समान सुभाउ धारे । उते भी सतिगुर देव जे सति
उपदेश रूपु प्रकाश सां अज्ञान जी ऊंदहि मिटी वेंदसि । सेवा
जी सूक्ष्म गति ज़ाणी प्रीतम खे प्रसन्नु करे सघंदी । बारिड़ी वर
सां मिली सुखी थी त सतिगुर देव पुछुसि त बचिड़ी ! हाणे तो
खे दाजो कहिड़ो खपे ? तदहीं सेवकु श्रद्धा में गद् गद् थी चवे

थो त : ओ मुंहिजा ईश्वर सरूपु मिठा बाबा ! तवहां साक्षात जग
धणी हरी प्रभू आहियो ? मूं खे द्राजे में हरी, दान में भी हरी
द्रियो, मूं खे ब्रियो धनु पदार्थु, मुक्ति, बृह्मांड, दिव्य लोकनि जा
सुख न खपनि । मूं खे इहो दूलहु ई द्राजे में द्रियो, ब्रियो कुञ्जु
न खपे, मूं खे घोटु भी हरी, त द्राजो बि हरी, वगा भी हरी, भूषण
भी हरी, रुगो हरी हरी, माधव नाम जी मुंड्री, कृष्ण नाम जा
कंगण, मुकुंद नाम जो सिंदूरु ऐं हरी नाम जो हारु पहिरायो ।
मिठा बाबा ! मूं ते हरी नाम जी कृपा कयो । बसि मूं लाइ इहोई
सभु कुछु आहे, ब्रियो जेवर कपिड़ा कादे कंदसि । मिठो घोटु
मिलियो त लोक परिलोक जो सभु तोषो मिलियो । उन जी कृपा
सां ई मुंहिजी मांग संवारियो । प्रियतम जो नामु ई मुंहिजी सची
शोभा आहे । ब्रियो पदार्थ मूं खे पाण दे छिके प्रियतम खां परे
कंदा । प्रियतम जे चरणनि में चितु लगाइण सां ई मां कृतार्थ
थींदसि ।

साहिब मिठिड़ा जीव ईश्वर ऐं वृति चेतन जे विहांव जो
कथनु कंदे कंदे श्रीयुगल धणियुनि जे सामीप्य जे सचे आनन्द
में वजी पहुता । वृति—चेतन खे मिलाइण वारा केर आहिनि,
उन्हनि में आनंदु किथां थो अचे, उन्हनि में आनंद ज़ाणण जी

सता कंहिजी आहे, ओद्राहुं निहारींदे साहिब मिठिइनि दिठो त
श्री युगल धणी सिंहासन ते बृजमानु आहिनि, इहो दर्शनु करे
गद् गद् कंठ सां चवण लगा : ओ मिठा बाबा ! ओ साहिब बाबा !
सदां जियनि सदा सुख माणीनि असां जा करुणा सिंधु युगल
धणी, असां जी अलबेली जोड़ी ! इहे दूलह दुलहिनि सदा
मिलिया रहनि, हिननि जी सति सनेह जी वलिड़ी सदां वधंदी
रहे । सुखनि जी वलि सदां हरी भरी रहे । बई धनु ऐं बई धनी
आहिनि । युगल जी अद्वितीय प्रीतिजी वलिड़ी सदां फूले फले ।
जिनि जा मनु, भाविना, वयस, चाह, उमंगु, हुलासु सभु हिकु
आहिनि । बिन्हीं रूपनि जा प्राण, आत्मा हिकु आहिनि, उहे असां
जा जीवन धन सदां सुखि वसनि ।

मिठा बाबा ! असांजा श्री सीयाराम सदा सुखी रहनि,
संदनि आनंद जी वलिड़ी सदा फलंदी फूलंदी रहे । ‘फले फूले
भागु लाल लादिली हमारी को’ ‘जुग जुग जिये श्री जानकी
चन्द्र ।’ मिठा स्वामिनि श्री रामचन्द्र साईं अ जे हृदय आकाश जा
पूर्ण चन्द्रमा आहिनि, जानिब जी जीवन जोति आहिनि, प्रेम
अमृत जा बादल आहिनि ऐं सदां वर्षा कंदा रहनि था । अबा !
असां जी सतिगुर स्वामिनि क्रोड़ कल्पनि ताई पंहिजे प्राण

वल्लभ सां सुखी रहनि । सतिगुर जानिकि चंद्र जी गदी सदां
काइमु रहे । सदां युगल जी कीरति पताका अनंत कल्पनि ताई
पंहिजे भक्तनि जे हृदय आकाश में फहिरंदी रहे ।

साई अमां युगल सरकार सतिगुर साहिब जी आरती
उतारे, मिठा मिठा भोजन खाराए आनंद में मगनु था थियनि ।

मिठिड़े बाबल साई अ जी सदाई जै ।